



# দাদা বাছৱানীৰ ৯৯ সংখ্যক জন্মবাৰ্ষিকী উপলক্ষে ভিডিঅ' কনফাৰেন্সযোগে প্ৰধানমন্ত্ৰীৰ ভাষণ

Posted On: 02 AUG 2017 3:43PM by PIB Guwahati

## দাদা বাছৱানীৰ ৯৯ সংখ্যক জন্মবাৰ্ষিকী উপলক্ষে ভিডিঅ' কনফাৰেন্সযোগে প্ৰধানমন্ত্ৰীৰ ভাষণ

পুনেত দাদা বাছৱানীৰ ৯৯ সংখ্যক জন্মবাৰ্ষিকী উদযাপন উপলক্ষে আজি প্ৰধানমন্ত্ৰীয়ে ভিডিঅ' কনফাৰেন্সযোগে ভাষণ আগবঢ়ায়। ভাষণ প্ৰসংগত তেওঁ ২৭ বছৰৰ পূৰ্বে ৰাষ্ট্ৰসংঘৰ উদ্যোগত অনুষ্ঠিত বিশ্ব ধৰ্মীয় সন্মিলনত দাদা বাছৱানীক প্ৰথম লগ পোৱাৰ কথা দোঁহাৰে। প্ৰধানমন্ত্ৰীয়ে ২০১৩ চনত পুনেত বাছৱানীক লগ পোৱাৰ কথা উল্লেখ কৰে।

দাদা বাছৱানী নিঃস্বাৰ্থ মানৱ সেৱাৰ প্ৰশংসা কৰে প্ৰধানমন্ত্ৰী মোদীয়ে। দাদা বাছৱানীৰ 'মেকিং দ্য ৰাইট চইচ' চিত্ৰাধাৰাৰ প্ৰশংসা কৰি তেওঁ কয় যে মানুহে যদি সঠিক সংকল্প লয়, তেতিয়াহ'লে সমাজৰ পৰা দুৰ্নীতি, জাতপাত, ভ্ৰাগ সমস্যা আৰু অপৰাধ দূৰ কৰা সম্ভৱ। তেওঁ কয় যে ২০২২ চনত ভাৰতে স্বাধীনতা লাভ কৰাৰ ৭৫সংখ্যক বৰ্ষপূৰ্তি উপলক্ষে ভাৰতবাসীয়ে আজিয়েই অহা পাঁচ বছৰৰ ভিতৰত ভাৰতৰ স্বাধীনতা সংগ্ৰামীসকলৰ সপোন বাস্তৱ কৰাৰ সংকল্প ল'ব লাগিব। প্ৰধানমন্ত্ৰীয়ে মহাপুৰুষ বাছৱানীৰ মিচনক অনুৰোধ কৰে যে তেওঁলোকেও যেন নিজৰ সাধ্য অনুসৰি এই প্ৰচেষ্টাৰ অংশীদাৰ হয়।

দাদা বাছৱানীয়ে প্ৰধানমন্ত্ৰীক ধন্যবাদ জ্ঞাপন কৰাৰ লগতে বৰ্তমান তেওঁক এগৰাকী বিশ্বনেতা হিচাপে অভিহিত কৰে। তেওঁ প্ৰধানমন্ত্ৰীয়ে শুভাৰম্ভ কৰা জন ধন যোজনা, মেক ইন ইণ্ডিয়া, স্বচ্ছ ভাৰতৰ দৰে প্ৰচেষ্টাবোৰে এক বাস্তৱিক প্ৰভাৱ পেলাব বুলি কয়। তেওঁ লগতে কয় যে তিনি বছৰতে ভাৰতৰ যথেষ্ট পৰিৱৰ্তন আহিছে। তেওঁ কয় যে ৰাজনীতি নহয়, প্ৰকৃত সময়ত, প্ৰকৃত শিক্ষাইহে ৰাষ্ট্ৰৰ নিৰ্মাণৰ মূল চাবি-কাঠি। তেওঁ প্ৰতিজন ভাৰতীয়ই গোৱাৰ বোধ কৰিব পৰা এখন ৰাষ্ট্ৰৰ নিৰ্মাণ কৰিবলৈ সকলোকে আহ্বান জনায়।

তলত প্ৰধানমন্ত্ৰীৰ ভাষণৰ অনুবাদ তুলি দিয়া হ'ল-

“শ্ৰদ্ধাৰ 'দাদা' জে পি বাছৱানীক তেওঁৰ ৯৯তম জন্ম দিবস উপলক্ষে মই বহুত বহুত শুভেচ্ছা জনাইছোঁ।

জন্মদিন দাদা বাছৱানীৰ কিন্তু, তেওঁৰ পৰা মোৰহে আশীৰ্বাদ লাভৰ সৌভাগ্য হৈছে।

দাদা বাছৱানীয়ে শতবৰ্ষত ভৰি দিয়াৰ উপলক্ষে আয়োজিত এই সমাৰোহত উপস্থিত থকা সকলোকে মই আন্তৰিক অভিনন্দন জনাইছোঁ।

দাদা বাছৱানীৰ লাখ লাখ শিষ্যৰ বাবে তেওঁৰ নিৰ্মল আৰু অমায়িক মিচিকিয়া হাঁহিটো সকলোৰে পৰিচিত।

তেওঁৰ সহজ-সৰল মনোভাৱৰ সৈতে মোৰ ২৭ বছৰ পূৰ্বে পৰিচয় হৈছিল।

ৰাষ্ট্ৰসংঘত সেই সময়ত আয়োজিত 'বিশ্ব ধৰ্মীয় সন্মিলন'ত মোৰো যোৱাৰ সৌভাগ্য হৈছিল। তেতিয়া তেওঁৰ সৈতে ৰাষ্ট্ৰ নিৰ্মাণ আৰু সামাজিক কৰ্তব্য সন্দৰ্ভত কেইবা ঘণ্টা যোৱা আলোচনা কৰিছিলোঁ।

২০১৩ চনত পুনেত আমি দুয়োজনে সাধু বাছৱানী কলেজ অফ নাৰ্চিঙৰ উদ্বোধন কৰিছিলোঁ।

যোৱা বছৰ দাদা বাছৱানী যেতিয়া দিল্লীলৈ আহিছিল, তেতিয়াও আৰু এবাৰ তেওঁক লগ পোৱা সৌভাগ্য হৈছিল। তেতিয়াও আমি শিক্ষা আৰু স্বাস্থ্যৰ দৰে গুৰুত্বপূৰ্ণ বিষয়ত বহু সময় আলোচনা কৰিছিলোঁ। আজি আপোনাৰ ওচৰত সোশৰীৰে উপস্থিত থাকি বাৰ্তালাপ কৰিব পৰা হ'লে ভাল আছিল, কিন্তু কেতবোৰ অপৰিহাৰ্য দায়িত্বৰ কাৰণে যাব নোৱাৰিলোঁ।

বন্ধুসকল,

দাদা বাছৱানীৰ ব্যক্তিত্বই আধুনিক ভাৰতৰ সন্মাসীসকলৰ পৰস্পৰাৰ আধ্যাত্মিক যাত্ৰাক আগুৱাই নিছে।

যেতিয়াই আমাৰ দেখা-দেখি হয়-তেওঁৰ ব্যক্তিত্বত সন্তুষ্টি, বিনম্ৰতা আৰু প্ৰেমৰ বাস্তৱিক শক্তিৰ প্ৰাণস্পন্দন অনুভৱ হৈছে। আনৰ বাবে নিজৰ সৰ্বস্ব উজাৰি দিয়া প্ৰবৃত্তি হৈছে দাদা বাছৱানীৰ জীৱনৰ মূল ভিত্তি। দাদা জে পি বাছৱানীৰ এটা কথা মোৰ প্ৰায় মনত পৰে। সেয়া হ'ল-

তুমি যিমান ভাল কৰিব পাৰা, কৰা।

তুমি যিমান মানুহৰ ভাল কৰিব পাৰা, কৰা!

তুমি যেনে ধৰণে ভাল কৰিব পাৰা, কৰা।

আৰু

যিমান অধিক ভাল কৰিব পাৰা, কৰা!

দাদা বাছৱানীৰ এই দিব্য বচনে মানৱতাক শক্তিশালী কৰাৰ মাৰ্গ দৰ্শন কৰে।

আমাৰ সমাজত কিমান দুখীয়া, নিচলা, দলিত, শোষিত, বঞ্চিত মানুহ আছে! তেওঁলোকৰ নিজৰ পৰিস্থিতি চম্ভালিবৰ বাবে যুঁজ আৰু পৰিশ্ৰম কৰে।

সাধু বাছৱানী মিশনে বছৰ পাছত বছৰ ধৰি উন্নয়নৰ জৰিয়তে এই লোকসকলৰ জীৱন স্বচ্ছন্দ কৰাৰ চেষ্টা অব্যাহত আছে। মই তেওঁলোকক আন্তৰিক অভিনন্দন জনাইছোঁ।

বন্ধুসকল,

আপোনালোক সকলোৱে আজি ‘দাদা’ৰ জন্মবাৰ্ষিকী উদযাপন কৰা দেখি মই আনন্দিত হৈছোঁ। মই আজি বিশেষকৈ আপোনালোকক দুদিন আগৰ আলোচনাৰ বিষয় সন্দৰ্ভত কিছু কথা ক’ব বিচাৰেছোঁ। বৰ্তমানৰ পৰিপ্ৰেক্ষিতত সেই ‘মেক দ্য ৰাইট চয়ছ’ অত্যন্ত প্ৰাসংগিক।

জীৱনত শুদ্ধ আৰু ভুল বিকল্পৰ সন্দৰ্ভত দাদা বাছৱানী কিমান সুন্দৰ বক্তব্য আগবঢ়াইছে। মই তেওঁৰে উদ্ধৃতি দিব বিচাৰিছোঁ। তেওঁ কৈছিল “সঠিক বিকল্প বাছনি কৰাৰ আগতে আমাৰ নিজৰ চেতনাক শান্ত কৰিব লাগিব, ভাৱনাক শান্ত কৰিব লাগিব, চাৰিওফালে ঈশ্বৰৰ উপস্থিতি মানি লৈ মুক্ত মনে চিন্তা কৰিলেই আমি সঠিক বিকল্প বাছি উলিৱাব পাৰিম! জীৱনৰ প্ৰত্যেক অভিজ্ঞতাই আমাক এটা শিক্ষা দিয়ে। সেইটো আমাৰ ওপৰতে নিৰ্ভৰশীল যে আমি কি শিক্ষা গ্ৰহণ কৰিম।”

দাদা বাছৱানীৰ এই বাণীৰ পৰা বৰ্তমান প্ৰজন্মই প্ৰেৰণা ল’ব পাৰে। জীৱনৰ পথত মানুহে সদায় এনে পৰিস্থিতিৰ সন্মুখীন হ’ব লগাত পৰে।

আজি সমাজত চানি ধৰা অপকৰ্মৰ কাৰণ হ’ল-কোনটো শুদ্ধ আৰু কোনটো ভুল, সেয়া জানিও একাংশ লোকে ভুলটোকে বাছি লয়।

দুৰ্নীতি, জাতপাত, অপৰাধ, ড্ৰাগছৰ নিছা এই সকলো অনৰ্থক কামৰ পৰা মুক্ত হোৱাৰ একমাত্ৰ উপায় হ’ল প্ৰত্যেকৰে নিজৰ জীৱনত বিকল্প বাছি লোৱাৰ প্ৰবৃত্তিক শুধৰাই লোৱাটো।

বন্ধুসকল,

এটা অত্যন্ত সুন্দৰ সংযোগ হ’ল যে এই বছৰ চম্পাৰণ সত্যাগ্ৰহৰ এশ বছৰ সম্পূৰ্ণ হৈছে। চম্পাৰণ সত্যাগ্ৰহৰ জৰিয়তে মহাত্মা গান্ধীয়ে কেবল দেশৰ সত্যাগ্ৰহৰ শক্তি সম্পৰ্কে অবগত কৰিছিল এনে নহয়, তেওঁ সমাজৰ অন্যায়ৰ বিৰুদ্ধে জনসাধাৰণৰ সহযোগত এটি শক্তিশালী মন্ত্ৰ ৰূপে স্থাপন কৰিছিল। এই চম্পাৰণ সত্যাগ্ৰহৰ শতবৰ্ষক চৰকাৰে ‘স্বচ্ছাগ্ৰহ’ ৰূপে পালন কৰিছে।

দাদা বাছৱানীৰ আশীৰ্বাদে এই ‘স্বচ্ছাগ্ৰহ’ক আৰু অধিক শক্তি যোগাব। মহাত্মা গান্ধীৰ অসম্পূৰ্ণ কামসমূহ বাস্তৱায়িত কৰাত ই সহায় কৰিব।

আজি ‘স্বচ্ছ ভাৰত অভিযানে’ দেশত এক গণ আন্দোলনৰ ৰূপ লৈছে। ২০১৪ৰ ২ অক্টোবৰত যেতিয়া এই অভিযান শুভাৰম্ভ কৰা হৈছিল, তেতিয়া দেশৰ গ্ৰামীণ স্বচ্ছতাৰ হাৰ আছিল মান ৩৯ শতাংশ। আজি সেই হাৰ ৬৬ শতাংশলৈ বৃদ্ধি পাইছে। এটি সুস্থ প্ৰতিযোগিতা আৰম্ভ হৈছে। গাঁৱে-গাঁৱে, জিলাই-জিলাই ৰাজ্যসমূহৰ মুকলি ঠাইত মলত্যাগ মুক্ত কৰাৰ কামত প্ৰতিযোগিতা চলিছে। বৰ্তমানলৈকে দেশৰ ২ লাখ ১৭ হাজাৰ গাঁও মুকলি ঠাইত মলত্যাগ মুক্ত বুলি ঘোষণা কৰা হৈছে। দেশৰ পাঁচখন ৰাজ্য-হিমাচল প্ৰদেশ, হৰিয়ানা, উত্তৰাখণ্ড, ছিকিম আৰু কেৰালা এই তালিকাৰ শীৰ্ষত আছে।

আপোনালোকে শিক্ষা, নাৰী কল্যাণ আৰু স্বাস্থ্য ক্ষেত্ৰত যথেষ্ট কাম কৰিছে। স্বচ্ছতা অভিযানত আপোনালোক জড়িত হ’লে দেশ জনতা শিক্ষিত হৈ উঠাৰ লগতে তেওঁলোকৰ স্বাস্থ্যও ভালৈ থাকিব।

মই আজি এই অনুষ্ঠানৰ জৰিয়তে দেশৰ সকলো সমাজসেৱী সংগঠনক এই দিশত সহায় কৰিবলৈ অনুৰোধ জনাব বিচাৰোঁ।

বন্ধুসকল,

শিল-ইটাৰে শৌচালয় নিৰ্মাণ কৰিব পাৰি, কৰ্মচাৰীসকলক একত্ৰিত কৰি পথৰ চাফাই কৰোৱাব পাৰি, ৰে’ল ষ্টেচন, বাছ আস্থান পৰিষ্কাৰ কৰোৱাব পাৰি, কিন্তু সেইবোৰ সদায় পৰিষ্কাৰ কৰি ৰাখিবলৈ আমি সকলোৱে মিলিপৰীতিৰে কাম কৰিব লাগিব।

পৰিষ্কাৰ-পৰিচ্ছন্নতা এটা ব্যৱস্থা নহয়, ই মানুহৰ এক সহজাত প্ৰবৃত্তি। আমাৰ সকলোৰে স্বভাৱত এই প্ৰবৃত্তি অংকুৰিত হ’লে, ঐকান্তিকতাৰে লগতে নিয়মিত অভ্যাস কৰিলে, এই প্ৰবৃত্তি আমাৰ সমাজৰ চৰিত্ৰ হৈ উঠিব।

এইদৰেই পৰিৱেশ সংৰক্ষণৰ প্ৰতি মানুহক সজাগ কৰি তোলা প্ৰয়োজন। বৰ্তমান জলবায়ু পৰিৱৰ্তন সমগ্ৰ বিশ্বৰ বাবেই এক ভীষণ সমস্যা হৈ পৰিছে। যিমান পাৰি গছপুলি ৰোপণ, পেলনীয়া সামগ্ৰীৰ পৰা শক্তি উৎপাদন, সৌৰশক্তি উৎপাদনৰ প্ৰতি মানুহৰ আগ্ৰহ বৃদ্ধি, পানী সংৰক্ষণৰ বাবে মানুহক প্ৰেৰণা যোগাই আমাৰ প্ৰকৃতিক পৰিৱেশ অনুকূল কৰিব লাগিব।

বন্ধুসকল,

দাদা বাছৱানী আৰু তেওঁৰ সংস্থাৰ মোৰ প্ৰতি ইমান চেনেহ আছে বাবে মই সেই অধিকাৰ লৈয়েই আপোনালোকৰ ওচৰত এটি অনুৰোধ কৰিব বিচাৰিছোঁ।

আমাৰ দেশে ২০২২ চনত স্বাধীনতাৰ ৭৫সংখ্যক বৰ্ষপূৰ্তি উৎসৱ পালন কৰিব। দাদা বাছৱানী নিজেই স্বাধীনতা আন্দোলনৰ সাক্ষী। দেশৰ স্বাধীনতাৰ বাবে প্ৰাণ আহুতি দিয়া আমাৰ দেশৰ বীৰ সন্তানসকলৰ সপোন আজিও অসম্পূৰ্ণ হৈয়ে আছে। সমগ্ৰ দেশে ২০২২ চনৰ ভিতৰত সেই অসম্পূৰ্ণ স্বপ্নক বাস্তৱায়িত কৰাৰ সংকল্প লৈছে। এই সংকল্প হৈছে নতুন ভাৰত গঢ়াৰ সংকল্প।

দাদা বাছৱানীৰ আশীৰ্বাদ, সাধু বাছৱানী মিচনৰ ইচ্ছাশক্তিয়ে এই সংকল্পক বাস্তৱৰ ৰূপ দিয়াৰ ক্ষেত্ৰত সহায় কৰিব। সেইবাবে মোৰ অনুৰোধ, আপোনালোকৰ সংস্থাই যেন ২০২২চনৰ প্ৰতি লক্ষ্য নিৰ্ধাৰণ কৰে। এনেকৈ লক্ষ্য যদি সংখ্যাৰে জুখিব পাৰি।

উদাহৰণস্বৰূপে, আপোনালোকে যদি স্বচ্ছতা সম্পৰ্কে সজাগতা বৃদ্ধিৰ কামত বছৰি ১০ হাজাৰ অথবা ২০ হাজাৰ লোকক, সৌৰশক্তি সম্পৰ্কে সজাগতা বৃদ্ধিৰ প্ৰতি ৫ হাজাৰ লোকক লক্ষ্য কৰি আগুৱাওক, আপোনালোকৰ সংস্থাই এনেধৰণৰ সংকল্প গ্ৰহণ কৰিব পাৰে।

যেতিয়া দেশৰ প্ৰতিগৰাকী ব্যক্তি, প্ৰতিটো পৰিয়াল, প্ৰত্যেক সংস্থাই নিজা নিজা লক্ষ্য নিৰ্ধাৰণ কৰে, তেতিয়াহ'লে সেয়া বাস্তৱায়িত কৰাৰ বাবে পৰিশ্ৰম কৰিব, তেতিয়াহে লক্ষ্যত উপনীত হোৱাটো সম্ভৱ হ'ব আৰু নতুন ভাৰতৰ সপোনো বাস্তৱায়িত হ'ব।

দাদা বাছৱানীৰ জীৱন দেখিলে আমি সকলোৱে তেওঁকে ভাল পাওঁ, আৰু তেওঁ যাক ভাল পাই, তেওঁলোকৰ বাবে এই শতবৰ্ষ পালন কেনেকুৱা হ'ব, সেয়া আমি স্থিৰ কৰিব লাগিব।

আপোনালোকৰ প্ৰতি মোৰ পৰামৰ্শ হ'ল যে এই শতবৰ্ষ পালন এটি বিষয়ক কেন্দ্ৰ কৰি ৰচনা হওঁক, যেতিয়া প্ৰত্যেক ব্যক্তিয়ে সমাজৰ বাবে কিবা এটা কৰিব, সমাজৰ বাবে জীয়াই থাকিব আৰু মোৰ বিশ্বাস, এইটোৱেই হ'ব দাদা বাছৱানীৰ তপস্যাৰ মূৰ্ত ৰূপ প্ৰদৰ্শন।

দাদা বাছৱানীৰ শিক্ষাই আমাক সদায় এই লক্ষ্যত উপনীত হোৱাত প্ৰেৰণা যোগাব।

আমাৰ সকলোৰে ওপৰত তেওঁৰ আশীৰ্বাদ বৰ্ষিত হৈ থাকক এই কামনাৰে মই মোৰ বক্তব্যৰ সামৰণি মাৰিছোঁ। পুনৰবাৰ আপোনালোক সকলোকে বহুত বহুত শুভেচ্ছা জনাইছোঁ।

ধন্যবাদ!!!”

\*\*\*\*\*

AKT/NT/DB

(Release ID: 1499402) Visitor Counter : 1

## Background release reference

PM addresses 99th birthday celebrations of Dada Vaswani via video conference

**This link will take you to a webpage outside this websiteinteractive page. Click OK to continue.Click Cancel to stop :**

<https://www.google.com>

